



QORTI KRIMINALI

**ONOR. IMHALLEF
DAVID SCICLUNA**

Seduta ta' l-24 ta' Mejju, 2013

Numru 14/2012

**“Il-Pulizija
(Spettur James Grech)**

v.

Keith Micallef”

Il-Qorti:

1. Reggħet rat in-nota ta' l-ufficjal tal-*probation* Mary Anne Zammit tat-18 ta' April 2012 li biha għamlet denunzja fis-sens ta' l-artikolu 21 tal-Kap. 446 tal-Liġijiet ta' Malta, u fejn informat lil din il-Qorti li l-imsemmi Keith Micallef naqas milli jzomm ruħu f'kuntatt ma' l-uffiċċju tal-*Probation* u l-*Parole* skond id-direttivi mogħtija lilu u dan għaliex falla diversi appuntamenti ma' l-ufficjal tal-*probation*, u inoltre naqas milli joqgħod għad-direttivi mogħtija lilu mill-istess ufficjal sabiex jieħu l-kura meħtieġa minħabba l-vizzju tad-droga ;

2. Rat is-sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali fit-22 ta' Ġunju 2009 li permezz tagħha dik il-Qorti, fuq ammissjoni, u wara li rat l-artikoli 284, 41 u 262 tal-Kap. 9 tal-Liġijiet ta' Malta, sabet lill-imsemmi Keith Micallef ħati ta' l-imputazzjonijiet addebitati lilu, u cioè` talli nhar-il 21 ta' Ġunju 2009 f'ħinijiet differenti matul il-ġurnata, ġewwa l-Belt Valletta, b'diversi atti magħmulin minnu, li jiksru l-istess disposizzjoni tal-liġi, u gew magħmula b'risoluzzjoni waħda:

(1) ikkommetta serq ta' *handbag*, liema serq huwa sempliċi, għad-detriment ta' Margareth Morgan ta' ċittadinanza Brittanika ;

(2) bil-ħsieb li jagħmel delitt ta' serq, liema serq kieku sar kien ikun aggravat bil-vjolenza, wera dan il-ħsieb b'atti esterni u ta bidu għall-esekuzzjoni tad-delitt, liema delitt ma ġiex esegwit minħabba xi ħaġa aċċidentali u indipendenti mill-volonta` tiegħu;

3. Rat illi bl-istess sentenza l-ewwel Qorti, bl-applikazzjoni ta' l-artikolu 7 tal-Kap. 446 tal-Liġijiet ta' Malta, qiegħdet lill-imsemmi Keith Micallef taħt ordni ta' *probation* għal perijodu ta' tliet snin taħt is-segwent kondizzjonijiet:

1. Li matul il-perijodu ta' *probation* il-ħati għandu jġib ruħu tajjeb, joqgħod għad-direttivi kollha ta' l-uffiċjal tal-*probation* u jzomm dak il-kuntatt meħtieġ u mitlub mill-uffiċjal tal-*probation* maħtur lilu.

....

3. Il-ħati għandu javża immedjatament lill-uffiċjal tal-*probation* b'kull bdil li talvolta jagħmel fl-indirizz residenzjali tiegħu.

4. Li għandu jzomm ruħu f'kuntatt ma' l-uffiċjal tal-*probation* skond id-direttivi li jagħtih minn żmien għall-ieħor l-istess uffiċjal tal-*probation*; u partikolarment li huwa għandu, jekk l-uffiċjal tal-*probation* ikun hekk irid, jirċievi żjarat ta' l-istess uffiċjal tal-*probation*.

4. Semgħet id-deposizzjonijiet mogħtija mill-uffiċjal tal-*probation* Mary Anne Zammit; rat id-digriet tagħha tas-27 ta' April 2012 li permezz tiegħu nnominat lill-psikjatra Dr. Anton Grech sabiex jagħmel l-eżamijiet kollha meħtieġa tal-*probationer* u jirrelata dwar dan, inkluż dwar it-tip ta' kura li tista' tkun meħtieġa; rat id-digriet tagħha tal-21 ta' Mejju 2012 li bih, fuq talba ta' l-istess Dr. Anton Grech, eżentatu mill-inkarigu u ssostitwiet għalih lill-psikjatra Dr. John Mifsud; rat id-digriet tal-25 ta' Mejju 2012 li bih, fuq talba ta' l-istess Dr. John Mifsud eżentatu mill-inkarigu u ssostitwiet għalih lill-psikjatra Dr. Joseph Vella Baldacchino; rat ir-relazzjoni ta' l-istess Dr. Joseph Vella Baldacchino ppreżentata fl-10 ta' Ottubru 2012; semgħet id-deposizzjonijiet ta' Vicky Scicluna u ta' Godwin Saliba; rat l-atti l-oħra kollha tal-kawza; ikkunsidrat:

5. Mill-provi jirriżulta illi l-*probationer* għandu problema ta' abbuż tad-droga, tant illi anke fil-mori tas-smieġħ tad-denunzja kien hemm okkażjonijiet fejn instab pożittiv għal xi sustanzi illeċiti. Inltre jidher illi teżisti ċerta aggressivita` fih. Fir-rapport tiegħu fil-fatt il-psikjatra Dr. Joseph Vella Baldacchino kkonkluda illi l-*probationer* ma jbati minn ebda kondizzjoni psikjatrika li għandha taffettwalu l-kapaċita` "*di intendere e di volere*". Jgħid, pero`, illi huwa fatt illi "dan beda jagħmel użu minn sustanzi narkotiċi li allura daħħluh fiċ-ċirku vizzjuż ta' dipendenza u bżonn ta' flus biex isostni l-vizzju tiegħu. Seta' beda jagħmel użu minn dawn is-sustanzi biex jimla l-vojt wara t-telfien ta' missieru u ta' nannuh, u peress li ma kien ingħata l-ebda appoġġ jew kura professjonali meta dan kellu bżonnu. Dan il-vizzju seta' affettwalu l-komportament tiegħu minħabba nuqqas ta' kontroll fuq emozzjonijiet ta' rabja ripressa. Meta ma jkunx jista' jiffinanzja l-istess vizzju, Keith ħa jħoss l-effett tan-nuqqas u tikkaġuna 'withdrawals' u allura leblieba għall-istess droga."

6. Fil-mori ta' dawn il-proċeduri, il-*probationer* beda l-proċess ta' rijabilitazzjoni. F'Lulju 2012, wara li sab ruħu mkeċċi mid-dar, mar iċ-Ċentru tad-Detox, daħal Dar l-Impenn u għadda għall-programm residenzjali f'Santa

Marija. Wera progress konsistenti, inkluż progress fir-relazzjonijiet tiegħu ma' bintu u mal-mama` tiegħu. Saħansitra kien beda t-tielet fażi tal-programm. Sfortunatament fil-25 ta' Frar 2013 ġie sospiż mill-programm wara illi testijiet ta' l-urina rriżultaw pożittivi għall-amfetamini. Fis-seduta tat-12 ta' April 2013 l-uffiċjal tal-*probation* xehdet illi ma hi qed tara motivazzjoni ta' xejn fil-*probationer*. Il-ġimgħa stess li ħareġ mill-programm tagħtu appuntament iżda ma attendiex u ma żamm ebda kuntatt magħha. Ciononostante ssuġġeriet li jingħata opportunita` oħra sabiex iġedded il-kuntatt magħha u jagħti l-urina kull ġimgħa. Fis-17 ta' Mejju 2013 xehdet mill-ġdid l-uffiċjal tal-*probation* li qalet li bagħtet għalih iżda ma attendiex. Kellmet lill-mama` tiegħu u lit-tfajla tiegħu u baqa' ma għamel l-ebda kuntatt.

7. L-iskop tal-*probation* hu li persuni misjuba ħatja ta' xi reat jew reati jingħataw l-għajnuna meħtieġa minn uffiċjal tal-*probation* kif ukoll minn professjonisti oħra, skond il-ħtieġa. Hija ħasra li l-*probationer* ma kompliex bil-progress li kien beda juri u li issa spiċċatlu l-motivazzjoni biex ikompli f'dik it-triq. Id-denunzja kienet saret peress illi l-*probationer* naqas li jzomm ruħu f'kuntatt ma' l-uffiċjal tal-*probation* u naqas li jieħu l-kura meħtieġa minħabba l-problema ta' droga. Il-*probationer* reġa' qiegħed fil-pożizzjoni li kien meta saret id-denunzja. Konsegwentement din il-Qorti m'għandha l-ebda triq oħra ħlief li tittratta mal-*probationer* mill-ġdid għar-reati hawn fuq imsemmija kif jipprovdi l-artikolu 21(2) tal-Kap. 446 tal-Liġijiet ta' Malta.

6. Għal dawn il-motivi tiddeċiedi billi, a tenur tas-subartikolu (2) ta' l-artikolu 21 tal-Kap. 446 tal-Liġijiet ta' Malta, wara li kkonstatat li l-*probationer* Keith Micallef kiser l-ordni ta' *probation* tat-22 ta' Ġunju 2009, tittratta miegħu mill-ġdid għall-imputazzjonijiet hawn fuq imsemmija (paragrafu tnejn (2)) u, wara li rat l-artikoli 284, 41(1)(a), 261(a), 262(1)(a), 275 tal-Kap. 9 tal-Liġijiet ta' Malta, tikkundanna lill-imsemmi Keith Micallef għal prigunerija għal perijodu ta' sitt xhur.

Kopja Informali ta' Sentenza

< Sentenza Finali >

-----TMIEM-----